

የዳንኤል ዕይታዎች

Daniel Kibret's views

www.danielkibret.com

ዝርዝሩ

እስኪ በከፍቶች ተረት በኩል አንድ ነገር እንይ።

አንድ ሞኝ አሽከር የነበረው ሰው ነበር አሉ። ይኼ አሽከር አድርግ የተባለውን ካልሆነ በቀር አስቦ፣ አውጥቶ እና አውርዶ፣ ብሎም አመዛዝኖ የሚሠራው ሥራ አልነበረም። ምን ጊዜም የሚጠብቀው የጌታውን ትእዛዝ ብቻ ነው። ለእርሱ ትክክል ነገር ማለት ጌታው ያዘዘው ሲሆን፣ ስሕተት ማለት ደግሞ እርሱ ያልነገረው ነገር ማለት ነው። ዓላማው ጥሩ ነገር መሥራት ወይም አዲስ ነገር መሥራት ሳይሆን ጌታውን ማስደሰት ብቻ ነበር።

ጌታው ከሳቀ ይስቃል፣ ካለቀሰ ያለቅሳል፣ ከተደሰተ ይደሰታል፣ ካዘነም ያዝናል። የወደደውን ይወድዳል የጠላው ይጠላል። ለርሱ የመደሰቱንም ሆነ የማዘኑን፣ የመሳቁንም ሆነ የማልቀሱን ምክንያት ማወቅ አይጠበቅበትም። ዋናው ነገር ጌታው መሳቁ ወይም ማልቀሱ ነው። አንዳንዴ ሰዎች የሳቀበትን ምክንያት ሲጠይቁት «ጌታው ሳቁክ አላያችሁም» ይላል። በዚህም የተነሣ ሰዎች «እንዳሉት» በለው ይጠሩት ነበር።

አንድ ቀን ጌታው እና እንዳሉት ወደ መንገድ ወጡ። እርሱ በእግሩ ከኋላ እየተከተለ፣ ጌታው ደግሞ በፈረስ ከፊት እየበረሩ። መንገድ ላይ ጌታው የገንዘብ ቦርሳቸውን ጣሉት። እንዳለውም ቦርሳውን አልፎት ሄደ። ጌታው ያሰቡበት ከተማ ገብተው ኪሳቸውን እስኪቀደድ ቢበረብሩ ቦርሳቸውን ሊያገኙት አልቻሉም። በመጨረሻም ወደ እንዳሉት ተጠጉና «የገንዘብ ቦርሳ አላየህም» አሉት። እንዳሉት «አይቻለሁ፣ መንገድ ላይ ጥለውታል» አላቸው።

ጌታው ደንግጠው እና ተናድደው «ታዲያ ለምን አንሥተህ አልሰጠኸኝም» አሉት። እንዳሉት ደንግጦ አሰቦ፣ አሰቦ፣ አሰቦ። ግን የተሰጠው መመርያ አልነበረም። ተከተለኝ ከማለት በቀር የነገሩት ነገር አልነበረም። «እንዴ እርስዎ የገንዘብ ቦርሳዬ ሲወድቅ አንሥተህ እንድትሰጠኝ መች አሉኝ» አላቸው። እርሳቸውም «በል ከዛሬ ጀምሮ እኔ በፈረስ ስሄድ የሚወድቅ ነገር ካየህ ሰብስቦህ እንድትሰጠኝ» አሉት። ከእሺ በቀር ሌላ የማያውቀው እንዳሉት በጸጋ ተቀበለ።

በቀጣዩ ጊዜ ጌታውን ተከትሎ መንገድ ጀመረ። መመርያው በልቡ ነበር። የሚያሳ በው የተነገረው ነገር ነው። በልቡ ውስጥም ከተነገረው ነገር በቀር ምንም ሌላ ነገር አልነበረም። የርሱ ልብ አዲስ ነገር አያመነጭም፤ አዲስ ነገር ማመንጨት የሚችሉት የርሱ ጌታ ብቻ ናቸው። የርሱ ሥራ ያለ ጥርጥር ሲጠሩት አቤት፣ ሲልኩት ወይም ማለት ብቻ ነው። ለምን? ማለት አያውቅም። ለምን? ማለት

የዳንኤል ዕይታዎች

Daniel Kibret's views

www.danielkibret.com

ከጀመረማ አሽከር አይሆንም። አሽከር ደግሞ ይጠይቃል? ይጠየቃል እንጂ? አሽከር ደግሞ ያስባል?
ይታሰብለታል እንጂ? አሽከር ደግሞ ይመረምራል? ይመረመራል እንጂ? አሽከር ደግሞ ይገመግማል?
ይገመገማል እንጂ? አሽከር ደግሞ ያፈልቃል? ያፈልቅለታል እንጂ? ምን ሲባል።

እናም ተከትሎ ሄደ። የታዘዘው ትእዛዝ ብቻ ነበር ትዝ የሚለው። «እኔ በፈረስ ስሄድ የሚወድቅ ነገር
ካገኘህ ሰብስቦህ እንድትሰጠኝ» የሚለው። ይህ ትእዛዝ ይፈጸም ዘንድ አንዳች ነገር እንዲወድቅ ተመኘ።
ያለበለዚያም ትእዛዝ ፈጻሚ ላይሆን ነው። የሚወድቅ ነገር ከሌለማ እርሱ የወደቀን ሰብሳቢ መሆኑ
እንዴት ይታወቃል? ስለዚህ ለመሰብሰብ ሲባል ብቻ መጣል አለበት።

ጥቂት እንደተጓዙ አንዳች ነገር መውደቅ ጀመረ። እርሱም እያነሣ በቀረጢት ከተተ። ሲወድቅ ሲያነሣ፤
ሲወድቅ ሲያነሣ፤ ሲወድቅ ሲያነሣ በመጨረሻ ያሰቡበት ቦታ ደረሱ። ጌታውም «እህሳ፤ ዛሬስ የወደቀ
ነገር የለም?» አሉት። «አለ እንጂ» አላቸው። ደንግጠው ኪሳቸውን ዳበሱት። ቦርሳቸው ከነ ገንዘቡ
እንዳለ ነው።

«ምንድን ነው የወደቀው?» አሉት ጌታው። እንዳሉት ግን ቀረጢቱን ይዞ መጣ። ሲከፍተው የፈረሱ
ፋንድያ ነበር። ተናደዱ ጌታው። ለምን ግን ይናደዳሉ። እርሳቸው እንዲህ ያለ አሽከር አይደል እንዴ
የሚፈልጉት። ግንኩ ጌታ ካልተናደደ ምኑን ጌታ ሆነው። በጌታ እና በአሽከር መካከል ትልቁ ልዩነት
የሚናደዱበት ማግኘት ነው። ጌቶች የሚናደዱባቸው አሽከሮች አሏቸው። አሽከሮች ግን በራሳቸው እንኳን
መናደድ አይችሉም።

«ይህንን ምን ሊጠቅምህ ሰበሰብከው?» አሉት ጌታው።

«እኔ በፈረስ ስሄድ የሚወድቅ ነገር ካገኘህ ሰብስብ ብለውኛላ» አላቸው። እውነቱን ነው። አሽከር አንድ
ነገር ይጠቅማል፤ አይጠቅምም፤ ያስፈልጋል፤ አያስፈልግም ብሎ እንዲወስን ማን ፈቀደለት? አሽከር ማለት
የታዘዘውን ብቻ የሚፈጽም ማለት ነው። አሽከር ከአንገት በታች እንጂ ከአንገት በላይ አለው እንዴ?
ከአንገቱ በላይ ያለው ከጌታው ዘንድ ነውኩ።

«በል» አሉት ጌታው። «ከዛሬ ጀምሮ የምታነሣው ቦርሳ፤ ካባዬ፤ ባርኔጣዬ፤ ጅራፌ፤ ገንዘቤ፤ እንዲሁም
ከፈረስ ዕቃዬ አንዱ ነገር ከወደቀ ብቻ ነው። እንዳሉት በፈገግታ ተቀበለ። ግን ፈራ። ይህንን ዝርዝር
ቢረሳውስ። ቁጭ ብሎ በአንድ ወረቀት ላይ ጻፈው። መጻፍ ብቻ አይደለም እንደ ውዳሴ ማርያም

የዳንኤል ዕይታዎች

Daniel Kibret's views

www.danielkibret.com

ደጋገመው። በሄደበት፣ በተቀመጠበትም ይህንኑ ዝርዝር ብቻ ነበር የሚናገረው። ሰው ለሚጠይቀው ማናቸውም ነገር መልሱ ይሄ ዝርዝር ብቻ ነው። ምክንያቱም ዝርዝሩን የሰጡት ጌታው ናቸዋል።

ከሰዎች ጋር ሲያወራ በየግግሩ ጣልቃ ዝርዝሩን ማንሣት አለበት። አብረውት የሚያወሩት ሰዎች ግራ ይገባቸዋል። ለርሱ ግራ ቢገባቸው፣ ቀኝ ቢገባቸው ግዱ ነው፤ ዋናው የጌታውን ትእዛዝ አለመርሳቱ፤ እርሱንም የግግሩ ማሟሻ ማድረጉ ነው። እርሱ ዋጋውን ከጌታው እንጂ ከሕዝቡ አያገኝ። ሌሎች ሰዎች ቢወዱት እንጂ አይሾሙት፤ ቢያደንቁት እንጂ አያበሉት። እንጂራውም ሹመቱም ያለው በጌታው ዘንድ ነው።

ለሦስተኛ ጊዜ መንገድ ተጓዙ። እንዳሉት እና ጌታው። በሄደበት መንገድ ሁሉ የሚጓዝበትን አካባቢ፣ ዛፎቹን እና እንስሳቱን፣ መንደሩን እና መስኩን አያይም። እየደጋገመ የሚያየው ዝርዝሩን ነው። አንዴ ዝርዝሩን፣ አንዴም መንገዱን ያያል። ከዝርዝሩ መካከል መሬት የወደቀ እንዳለ ብሎ።

እርሱም ዝርዝሩን እንዳየ ጌታውም እንደሸመጠጡ ያሰቡበት ቦታ ደረሱ።

«እህሳ ዛሬስ የወደቀ ነገር አለ?» አሉት።

«የለም፤ ከዝርዝሩ ውስጥ የወደቀ ነገር የለም» አላቸው። ለእርሱ ዋናው የሚጠቅም ነገር ወድቋል? የሚለው አይደለም፤ ከዝርዝሩ መካከል፣ ከታዘዘው መካከል ወድቋል ወይ? የሚለው ነው። ከዝርዝሩ ውጭ ምን ነገር አለ? ማንኛውም ነገር ያለው በዝርዝሩ ውስጥ ብቻ ነው። ከዝርዝሩ ውጭ ያለ ነገር አንድም እንዳለ አይቆጠርም፤ ያለበለዚያም የማይጠቅም ነገር ነው። ዋናው ዝርዝሩ ነው። ለርሱ ዝርዝሩ ቁጥሩ ከወንጌል፣ አንዳንዴም ከወንጌል በላይ ነው።

ደስ አለው። ከዝርዝሩ መካከል የነጠበ ነገር የለምና።

«ዝርዝሩን ይጠብቅልን» ብሎ ጸልዮ ተኛ። ያለ ዝርዝሩ እንዴት መኖር ይቻላል።

ከብዙ ጊዜ በኋላ እንዳሉት እና ጌታው ለአራተኛው ጉዟቸው ተነሡ። እርሳቸውም ፈረሳቸውን እርሱም ዝርዝሩን አዘጋጁ።

ሄዱ። ሸመጠጡ። እርሳቸው ፊት ፊታቸውን፣ እርሱም ዝርዝሩን እያዩ። ዋናው ዝርዝሩ ነው።

ሲሄዱ፣ ሲሄዱ፣ ሲሄዱ

መንገድ ላይ ፈረሱ አደናቀፈውና ጌታውን ይዟቸው ወደቀ። ፈረሱም የሲቃ ድምጽ አሰማ። ጌታውም ጮኹ።

የዳንኤል ዕይታዎች

Daniel Kibret's views

www.danielkibret.com

«አንሣኝ አንሣኝ» እያሉ ጮኹ ጌታው።

እንዳሉት ዝቅ ብሎ በእጁ ያለውን ዝርዝር አየ። ጌታው ሲወድቁ እንዲያነሣ የሚያዝ በዝርዝሩ ውስጥ የለም።

«አላነሣዎትም» አላቸው።

«ለምን ለምን? ሻረ ተላላጥኩልህ አንሣኝ» አሉት በልመናም በትእዛዝም።

«የለም ጌታው በዝርዝሩ ውስጥ እርስዎ የሉም»

በመካከል ፈረሱ ተነሣ። አሸካካ። ጌታው ግን ሰውነታቸው ተላልጦ እየደማ እዚያው ያቃስቱ ጀመር።

ፈረሱ መንገዱን ይዞ ሸመጠጠ። ጌታው እጃቸውን እያርገበገቡ «እባክህ ስለ ፈጠረህ አምላክ አንሣኝ» እያሉ እንዳሉት ለመኑት። እርሳቸው ያንን ዝርዝር ሲሰጡት ቃላቸውን ለማስጠበቅ እና ከቃላቸው እንዳይወጣ እንጂ እርሳቸው ሊወድቁ እንደሚችሉ መች ገመቱ። ደግሞስ ጌታ እወድቃለሁ ብሎ እንዴት ይገምታል። ጌታ አይደሉ።

አሁንም እጃቸውን እያርገበገቡ ለመኑት «አንሣኝ አንሣኝ እባክህ» እንዳሉት ግን ፈረሱን ተከትሎ አሁንም ዝርዝሩን እያየ ትቷቸው ሮጠ።

ብቻውን «እንዴ እዚህ ዝርዝር ውስጥ የሌሉትን እንዴት ብዬ ላንሣቸው። በኋላ ደግሞ ከዝርዝሩ ውጭ አነሣህ ብለው ራሳቸው ቢቆጡኝስ። እኔ ካዘዙኝ ውጭ ሠርቼ ዐውቃለሁ? አሁን ማንን ክፉ ለማድረግ ነው» እያለ ያጉረመርም ነበር።